

ရန်ကုန်တိုင်းဒေသကြီး ကုန်တင်ကုန်ချအလုပ်သမား ဥပဒေ
(၂၀၁၃ ခုနှစ်၊ ရန်ကုန်တိုင်းဒေသကြီးလွှတ်တော် ဥပဒေအမှတ် ၄ ။)

၁၃၇၅ ခုနှစ်၊ ဇူလိုင်လလင်းလပြည့်ကျော် ၅ ရက်
(၂၀၁၃ ခုနှစ်၊ စက်တင်ဘာလ ၂၄ ရက်)

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေပုဒ်မ(၁၈၈) ဇယား(၂)စဉ် ၇(ဃ)နှင့်အညီ ပြည်တွင်းကုန်တင်ကုန်ချလုပ်ငန်းများကို စနစ်တကျကြီးကြပ်ဆောင်ရွက်နိုင်ရန် ရန်ကုန်တိုင်းဒေသကြီးလွှတ်တော်သည် ဤဥပဒေကိုပြဋ္ဌာန်းလိုက်သည်။

အခန်း (၁)

အမည်၊ စတင်အာဏာတည်ခြင်းနှင့် အဓိပ္ပာယ်ဖော်ပြချက်များ

- ၁။ (က) ဤဥပဒေကို ရန်ကုန်တိုင်းဒေသကြီး ကုန်တင်ကုန်ချအလုပ်သမားဥပဒေဟု ခေါ်တွင်စေရမည်။
- (ခ) ဤဥပဒေသည် ရန်ကုန်တိုင်းဒေသကြီးအစိုးရအဖွဲ့ ဝန်ကြီးချုပ်က အမိန့်ကြော်ငြာစာဖြင့် သတ်မှတ်သည့်နေ့ရက်မှစ၍ ရန်ကုန်တိုင်းဒေသကြီးတစ်ဝှမ်းလုံးတွင် အာဏာတည်စေရမည်။
- ၂။ ဤဥပဒေတွင်ပါဝင်သော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-
 - (က) တိုင်းဒေသကြီး ဆိုသည်မှာ ရန်ကုန်တိုင်းဒေသကြီးကိုဆိုသည်။
 - (ခ) တိုင်းဒေသကြီးအစိုးရအဖွဲ့ ဆိုသည်မှာ ရန်ကုန်တိုင်းဒေသကြီးအစိုးရအဖွဲ့ကို ဆိုသည်။
 - (ဂ) ဝန်ကြီးဌာန ဆိုသည်မှာ ရန်ကုန်တိုင်းဒေသကြီးအစိုးရအဖွဲ့ အလုပ်သမားရေးရာကိစ္စရပ်များကို တာဝန်ယူဆောင်ရွက်သည့် ဝန်ကြီးဌာန ကိုဆိုသည်။
 - (ဃ) တိုင်းဒေသကြီးကုန်တင်ကုန်ချကော်မတီ ဆိုသည်မှာ တိုင်းဒေသကြီးအတွင်းရှိ ကုန်တင်ကုန်ချ လုပ်ငန်းအားလုံးကို ကြီးကြပ်ကွပ်ကဲနိုင်ရန်အလို့ငှာ တိုင်းဒေသကြီးအစိုးရအဖွဲ့က ဤဥပဒေအရ ဖွဲ့စည်းထားသော ကော်မတီကိုဆိုသည်။

- (င) တိုင်းဒေသကြီးကုန်တင်ကုန်ချကော်မတီရုံးဆိုသည်မှာ တိုင်းဒေသကြီးအစိုးရအဖွဲ့၏ တိုက်ရိုက် စီမံအုပ်ချုပ်မှုနယ်မြေအတွင်း၌ရှိသော ကုန်တင်ကုန်ချလုပ်ငန်းများကို ကြီးကြပ်ကွပ်ကဲအုပ်ချုပ် ဆောင်ရွက်နိုင်ရန်အလို့ငှာ ဤဥပဒေအရ ဖွဲ့စည်း ဖွင့်လှစ်ထားသည့် ရုံးကိုဆိုသည်။
- (စ) မြို့နယ်ကုန်တင်ကုန်ချကော်မတီ ဆိုသည်မှာ တိုင်းဒေသကြီးကုန်တင်ကုန်ချလုပ်ငန်း ကြီးကြပ်ရေး ကော်မတီက တိုက်ရိုက်ကြီးကြပ်ကွပ်ကဲလျက်ရှိသော ကုန်တင်ကုန်ချလုပ်ငန်းများနှင့်စပ်လျဉ်း၍ သက်ဆိုင်ရာတိုင်းဒေသကြီးအစိုးရအဖွဲ့က ဤဥပဒေအရ ဖွဲ့စည်းထားသော ကော်မတီကို ဆိုသည်။
- (ဆ) မြို့နယ်ကုန်တင်ကုန်ချကော်မတီရုံး ဆိုသည်မှာ မြို့နယ်ကုန်တင်ကုန်ချကြီးကြပ်ရေးကော်မတီ၏ သက်ဆိုင်ရာရုံးလုပ်ငန်းတာဝန်များကို ကြီးကြပ်ကွပ်ကဲ အုပ်ချုပ်ဆောင်ရွက်နိုင်ရန်အလို့ငှာ ဤဥပဒေအရ ဖွဲ့စည်းဖွင့်လှစ်ထားသည့်ရုံးကို ဆိုသည်။
- (ဇ) ကုန်တင်ကုန်ချအလုပ်သမားကြီးကြပ်ရေးကော်မတီ ဆိုသည်မှာ သက်ဆိုင်ရာနယ်မြေတစ်ခု အတွင်းရှိ မှတ်ပုံတင်ကုန်တင်ကုန်ချအလုပ်သမားများကိုစုစည်း၍ ကုန်တင်ကုန်ချလုပ်ငန်းများ အား စနစ်တကျကြီးကြပ်အုပ်ချုပ်ရန်အလို့ငှာ ဤဥပဒေအရဖွဲ့စည်းခွင့်ပြုထားသော ကော်မတီကို ဆိုသည်။
- (ဈ) ကုန်တင်ကုန်ချအလုပ်သမားကြီးကြပ်ရေးကော်မတီရုံး ဆိုသည်မှာ ကုန်တင်ကုန်ချအလုပ်သမား ကြီးကြပ်ရေးကော်မတီ၏ သက်ဆိုင်ရာရုံးလုပ်ငန်းတာဝန်များကို ဆောင်ရွက်နိုင်ရန်အလို့ငှာ ဤဥပဒေအရဖွင့်လှစ်ခွင့်ပြုထားသည့်ရုံးကို ဆိုသည်။
- (ည) ကုန်တင်ကုန်ချလုပ်ငန်း ဆိုသည်မှာ တိုင်းဒေသကြီးအတွင်းရှိ အများပြည်သူနှင့်ဆိုင်သော လေဆိပ်၊ သင်္ဘောဆိပ်၊ မီးရထားဘူတာရုံ၊ အဝေးပြေးကားဂိတ်၊ စက်လှေဆိပ်၊ ဈေးကြီးများနှင့် အခြားသတ်မှတ်သည့်နေရာများတွင် ကုန်တင်ကုန်ချအလုပ်သမားများက ကုန်ပစ္စည်းများကို အခကြေးငွေရယူ၍ အတင်၊ အချ၊ အရွှေ့၊

အပြောင်းပြန်လုပ်ပေးရသော ဥပဒေနှင့်အညီ ဖွဲ့စည်းထားသည့် ဝန်ဆောင်မှုလုပ်ငန်းကို ဆိုသည်။

(၄) ကုန်တင်ကုန်ချလုပ်ငန်းခွင့်ပြုချက် ဆိုသည်မှာ ကုန်တင်ကုန်ချလုပ်ငန်းများနှင့် ပတ်သက်၍ ဤဥပဒေအရ လုပ်ကိုင်ခွင့်ပြုသည့် ခွင့်ပြုချက်ကို ဆိုသည်။

(၅) မှတ်ပုံတင်ကုန်တင်ကုန်ချအလုပ်သမား ဆိုသည်မှာ မြို့နယ်ကုန်တင်ကုန်ချကော်မတီရုံးများတွင် ကုန်တင်ကုန်ချလုပ်ငန်းလုပ်ကိုင်ရန် လုပ်သားမှတ်ပုံတင်ပြီးသော အလုပ်သမားကို ဆိုသည်။

(၆) သက်သာချောင်ချိရေးရန်ပုံငွေ ဆိုသည်မှာ မှတ်ပုံတင်ကုန်တင်ကုန်ချအလုပ်သမားများ၏ သက်သာချောင်ချိရေးအတွက် အသုံးပြုနိုင်ရန် ၎င်းတို့၏နေ့စဉ်လုပ်ခဝင်ငွေမှ သတ်မှတ် ထားသော ရာခိုင်နှုန်းဖြင့်ကောက်ခံ၍ စုဆောင်းထားသော ရန်ပုံငွေကို ဆိုသည်။

အခန်း (၂)

ရည်ရွယ်ချက်

၃။ ဤဥပဒေ၏ ရည်ရွယ်ချက်များမှာအောက်ပါအတိုင်းဖြစ်သည်-

(က) ကုန်တင်ကုန်ချလုပ်ငန်းများကိုဆောင်ရွက်ရာတွင်စနစ်တကျနိုင်နင်းစွာ ကြီးကြပ်အုပ်ချုပ်နိုင်စေ ရန်နှင့် လုပ်ငန်းဆောင်ရွက်မှုများ ပီပြင်စွာတိုးတက်ကောင်းမွန်လာစေရန်ဖြစ်သည်။

(ခ) ကုန်စည်စီးဆင်းမှုမှန်ကန်မြန်ဆန်ပြီး နိုင်ငံတော်စီးပွားရေးဖွံ့ဖြိုးတိုးတက်မှုအတွက် အထောက်အကူပြုသည့် ကုန်တင်ကုန်ချလုပ်ငန်းများ စနစ်တကျရှိစေရန်။

(ဂ) ကုန်တင်ကုန်ချအလုပ်သမားများ၏ လုပ်အားနှင့်ညီမျှသော လုပ်အားခအပြည့်အဝ မှန်ကန်စွာ ရရှိစေရန်။

(ဃ) ကုန်တင်ကုန်ချအလုပ်သမားများ၏ လုပ်ငန်းခွင်သက်သာချောင်ချိရေးနှင့် ဘဝအာမခံချက် ရရှိစေရန်။

(င) ကုန်တင်ကုန်ချအလုပ်သမားများ၏ လုပ်ငန်းခွင်အခြေခံအနေ တိုးတက်ကောင်းမွန်စေရန်။

(စ) ကုန်တင်ကုန်ချအလုပ်သမားများ၏
ကောင်းမွန်စေရန်။

လုပ်ငန်းခွင်စည်းကမ်းလိုက်နာမှု

အခန်း (၃)

ကုန်တင်ကုန်ချကော်မတီနှင့် ရုံးများဖွဲ့စည်းခြင်း

၄။ တိုင်းဒေသကြီးအစိုးရအဖွဲ့သည် ကုန်တင်ကုန်ချလုပ်ငန်းများနှင့်ပတ်သက်၍
လုပ်ငန်းကြီးကြပ်ရေး ကော်မတီနှင့် ရုံးများကို အောက်ပါအတိုင်းဖွဲ့စည်းနိုင်သည်-

(က) တိုင်းဒေသကြီးကုန်တင်ကုန်ချကော်မတီကို အောက်ဖော်ပြပါနိုင်ငံသား(၁၁)ဦးဖြင့်
ဖွဲ့စည်းရမည်-

(၁) တိုင်းဦးစီးမှူး ဥက္ကဋ္ဌ

တိုင်းဒေသကြီးကုန်တင်ကုန်ချကော်မတီရုံး

(၂) တိုင်းဒေသကြီးအထွေထွေအုပ်ချုပ်ရေးဦးစီးဌာနမှ ကိုယ်စားလှယ် အဖွဲ့ဝင်

(၃) တိုင်းဒေသကြီး မြန်မာနိုင်ငံရဲတပ်ဖွဲ့မှ ကိုယ်စားလှယ် အဖွဲ့ဝင်

(၄) တိုင်းဒေသကြီးပို့ဆောင်ရေးဝန်ကြီးဌာနမှ ကိုယ်စားလှယ် အဖွဲ့ဝင်

(၅) တိုင်းဒေသကြီးရထားပို့ဆောင်ရေးဝန်ကြီးဌာနမှ ကိုယ်စားလှယ် အဖွဲ့ဝင်

(၆) ရန်ကုန်မြို့တော်စည်ပင်သာယာရေးအဖွဲ့မှ ကိုယ်စားလှယ် အဖွဲ့ဝင်

(၇) တိုင်းဒေသကြီးအလုပ်သမားညွှန်ကြားရေးဦးစီးဌာနမှ ကိုယ်စားလှယ်

အဖွဲ့ဝင်

(၈) မြို့နယ်ကုန်တင်ကုန်ချမှတ်ပုံတင်ထားသောရွေးကောက်ခံအလုပ်သမား
ကိုယ်စားလှယ် အဖွဲ့ဝင်

(၉) မြို့နယ်ကုန်တင်ကုန်ချမှတ်ပုံတင်ထားသောရွေးကောက်ခံအလုပ်သမား
ကိုယ်စားလှယ် အဖွဲ့ဝင်

(၁၀) မြို့နယ်ကုန်တင်ကုန်ချမှတ်ပုံတင်ထားသောရွေးကောက်ခံအလုပ်သမား
ကိုယ်စားလှယ် အဖွဲ့ဝင်

(၁၁) ဦးစီးအရာရှိ၊ တိုင်းဒေသကြီးကုန်တင်ကုန်ချကော်မတီရုံး အတွင်းရေးမှူး

(ခ) တိုင်းဒေသကြီးကုန်တင်ကုန်ချကော်မတီရုံးကို
ဌာနဆိုင်ရာဖွဲ့စည်းပုံများနှင့်အညီဖွင့်လှစ်ရမည်။

(ဂ) မြို့နယ်ကုန်တင်ကုန်ချကော်မတီကို အောက်ဖော်ပြပါ နိုင်ငံသား(၁၁)ဦးဖြင့် ဖွဲ့စည်းရမည်-

- (၁) ဦးစီးအရာရှိ၊ မြို့နယ်ကုန်တင်ကုန်ချကော်မတီရုံး ဥက္ကဋ္ဌ
- (၂) မြို့နယ်အထွေထွေအုပ်ချုပ်ရေးဦးစီးဌာနမှ ကိုယ်စားလှယ် အဖွဲ့ဝင်
- (၃) မြန်မာနိုင်ငံရဲတပ်ဖွဲ့မှ ကိုယ်စားလှယ် အဖွဲ့ဝင်
- (၄) မြို့နယ်စည်ပင်သာယာရေးအဖွဲ့မှ ကိုယ်စားလှယ် အဖွဲ့ဝင်
- (၅) မြန်မာ့ဆိပ်ကမ်းအာဏာပိုင်မှ ကိုယ်စားလှယ် အဖွဲ့ဝင်
- (၆) ကုန်သည်များနှင့်စက်မှုလုပ်ငန်းရှင်များအသင်းမှ ကိုယ်စားလှယ် အဖွဲ့ဝင်
- (၇) ပို့ဆောင်ရေးစီမံကိန်းဦးစီးဌာနမှ ကိုယ်စားလှယ် အဖွဲ့ဝင်
- (၈) မြန်မာ့ဓီရထားမှ ကိုယ်စားလှယ် အဖွဲ့ဝင်
- (၉) မြို့နယ်ကုန်တင်ကုန်ချမှတ်ပုံတင်ထားသောရွေးကောက်ခံအလုပ်သမား
ကိုယ်စားလှယ် အဖွဲ့ဝင်
- (၁၀) မြို့နယ်ကုန်တင်ကုန်ချမှတ်ပုံတင်ထားသောရွေးကောက်ခံအလုပ်သမား
ကိုယ်စားလှယ် အဖွဲ့ဝင်
- (၁၁) ကြီးကြပ်ရေးမှူး(သို့မဟုတ်)စာရင်းကိုင် အတွင်းရေးမှူး
မြို့နယ်ကုန်တင်ကုန်ချကော်မတီရုံး

(ဃ) လက်ရှိဆောင်ရွက်လျက်ရှိသောမြို့နယ်ကုန်တင်ကုန်ချကော်မတီနှင့်
ရုံးများကိုလက်ရှိဆောင်
ရွက်လျက်ရှိသောဖွဲ့စည်းပုံနှင့် အင်အားအတိုင်းဆောင်ရွက်နိုင်သည်။။

(င) လက်ရှိဆောင်ရွက်လျက်ရှိသော
မြို့နယ်ကုန်တင်ကုန်ချအလုပ်သမားကြီးကြပ်ရေးကော်မတီနှင့်

ရုံးများကိုလက်ရှိဆောင်ရွက်လျက်ရှိသောဖွဲ့စည်းပုံနှင့်
အင်အားအတိုင်းဆောင်ရွက်နိုင်သည်။

၅။ တိုင်းဒေသကြီးကုန်တင်ကုန်ချကော်မတီ၏ ဥက္ကဋ္ဌ၊ အတွင်းရေးမှူးနှင့် အဖွဲ့ဝင်များ ပြောင်းလဲခြင်း၊ ပြင်ဆင်ခြင်းများအား တိုင်းဒေသကြီးအစိုးရအဖွဲ့၏ ခွင့်ပြုချက်ဖြင့် ဆောင်ရွက်ရမည်။

၆။ မြို့နယ်ကုန်တင်ကုန်ချကော်မတီနှင့် မြို့နယ်ကုန်တင်ကုန်ချအလုပ်သမားကြီးကြပ်ရေးကော်မတီတို့၏ ဥက္ကဋ္ဌ၊ အတွင်းရေးမှူးနှင့် အဖွဲ့ဝင်များပြောင်းလဲခြင်း၊ ပြင်ဆင်ခြင်းများအား တိုင်းဒေသကြီးပြည်တွင်းကုန်တင် ကုန်ချကော်မတီရုံးမှတစ်ဆင့် တိုင်းဒေသကြီးအစိုးရအဖွဲ့သို့တင်ပြ၍ ခွင့်ပြုချက်ရယူဆောင်ရွက်ရမည်။

အခန်း (၄)

ကုန်တင်ကုန်ချကော်မတီများ၏ လုပ်ငန်းတာဝန်များ

၇။ တိုင်းဒေသကြီးကုန်တင်ကုန်ချကော်မတီ၏ လုပ်ငန်းတာဝန်များမှာ အောက်ပါအတိုင်းဖြစ်သည်-

- (က) ကုန်တင်ကုန်ချလုပ်ငန်းများကို ဤဥပဒေနှင့် ဤဥပဒေအရ ထုတ်ပြန်သည့် နည်းဥပဒေများ၊ လုပ်ထုံးလုပ်နည်းများ၊ အမိန့်ကြော်ငြာစာများ၊ အမိန့်နှင့် ညွှန်ကြားချက်များ၊ စည်းကမ်းချက်များ နှင့်အညီ လုပ်ကိုင်ဆောင်ရွက်ခြင်း ရှိ/မရှိ ဝင်ရောက်စစ်ဆေးခြင်း သို့မဟုတ် အရာရှိ တစ်ဦးဦးကဖြစ်စေ၊ အဖွဲ့ဖွဲ့စည်း၍ဖြစ်စေ ဝင်ရောက်စစ်ဆေးခြင်း။
- (ခ) မြို့နယ်ကုန်တင်ကုန်ချလုပ်ငန်းကြီးကြပ်ရေးရုံးများနှင့် ကုန်တင်ကုန်ချအလုပ်သမားကြီးကြပ်ရေး ရုံးများ၏ သက်သာချောင်ချိရေးရန်ပုံငွေနှင့် ငွေကြေးစာရင်းဇယားများအား စစ်ဆေးခြင်းနှင့် အတည်ပြုခြင်း၊ ကန့်ကွက်ခြင်းနှင့် အရေးယူခြင်း။
- (ဂ) ဤဥပဒေအရထုတ်ပြန်ရမည့် နည်းဥပဒေများ၊ အမိန့်ကြော်ငြာစာများ၊ အမိန့်နှင့် ညွှန်ကြားချက်များ၊ စည်းမျဉ်း၊ စည်းကမ်းချက်များ၏ မူကြမ်းများကိုရေးဆွဲ၍ ရန်ကုန်တိုင်းဒေသကြီးအစိုးရအဖွဲ့သို့ တင်ပြခြင်း။

- (ဃ) မြို့နယ်ကုန်တင်ကုန်ချလုပ်ငန်းကြီးကြပ်ရေးကော်မတီများနှင့်
 ကုန်တင်ကုန်ချအလုပ်သမား ကြီးကြပ်ရေးကော်မတီများမှ
 ကုန်တင်ကုန်ချလုပ်ငန်းလုပ်ကိုင်လိုသူ အလုပ်သမားများအား
 မှတ်ပုံတင်ပြီးကြောင်း တင်ပြချက်များကို အတည်ပြုခြင်း။
- (င) ကုန်တင်ကုန်ချအလုပ်သမားများ ဒေသန္တရကုန်ဈေးနှုန်းများနှင့်အညီ
 လိုက်လျောညီထွေမှုရှိသည့် ကုန်တင်ကုန်ချလုပ်ငန်းထားများရရှိစေရေးနှင့်
 ဒေသဆိုင်ရာအာဏာပိုင်များ၏ခွင့်ပြုချက်ဖြင့် လုပ်အားနှင့်ညီမျှထိုက်တန်သော
 လုပ်ငန်းထားရရှိရေးတို့အတွက် ညှိနှိုင်းဆောင်ရွက်ပေးခြင်း နှင့် အတည်ပြုခြင်း။
- (စ) မြို့နယ်ကုန်တင်ကုန်ချကော်မတီများနှင့်
 ကုန်တင်ကုန်ချအလုပ်သမားကြီးကြပ်ရေးကော်မတီ အဖွဲ့ဝင်များ ခန့်ထားခြင်း၊
 ပြင်ဆင်ပြောင်းလဲခြင်း၊ ရပ်စဲခြင်း၊ နှုတ်ထွက်ခြင်းများနှင့်စပ်လျဉ်းသည့်
 ကိစ္စရပ်များအား ဥပဒေနှင့်အညီ ကြီးကြပ်ခြင်းနှင့် အတည်ပြုအမိန့်များ
 ထုတ်ပြန်ခြင်း။
- (ဆ) မှတ်ပုံတင်ကုန်တင်ကုန်ချအလုပ်သမားများအား လုပ်ငန်းခွင်ကြီးကြပ်နိုင်ရေးအတွက်
 အလုပ်သမားမှူး၊ လုပ်သားစုမှူး၊ စောင့်ရှောက်ရေးမှူး
 စသည့်ရာထူးများခန့်ထားခြင်း၊ နှုတ်ထွက်ခြင်း၊ ရာထူး တိုးမြှင့်ပေးခြင်း၊
 အလုပ်မှရပ်စဲခြင်း၊ ထုတ်ပယ်ခြင်းတို့နှင့်စပ်လျဉ်း၍ မြို့နယ်ကုန်တင်ကုန်ချ
 လုပ်ငန်းကြီးကြပ်ရေးကော်မတီများ၏ တင်ပြချက်များကို ကြီးကြပ်ခြင်း၊
 အတည်ပြုအမိန့်များ ထုတ်ပြန်ခြင်း။
- (ဇ) တိုင်းဒေသကြီးအတွင်းရှိ ကုန်တင်ကုန်ချလုပ်ငန်းများအား ကြီးကြပ်ရန်
 တာဝန်ပေးအပ်ထားသည့် အရာရှိများ၊ ကြီးကြပ်ရေးမှူးများ၊ စာရင်းကိုင်များ၊
 စောင့်ရှောက်ရေးမှူးများ၊ အလုပ်သမားမှူးများ၊
 လုပ်သားစုမှူးများ၏ တာဝန်ဝတ္တရားများကို သတ်မှတ်ပေးခြင်း၊
 ယင်းတာဝန်ဝတ္တရားများကို ကျေပွန်စွာထမ်းဆောင်ခြင်း ရှိ/မရှိကို ကြီးကြပ်ခြင်း၊
 စစ်ဆေးခြင်းနှင့် အရေးယူဆောင်ရွက်ခြင်း။

- (ဈ) မြို့နယ်ကုန်တင်ကုန်ချလုပ်ငန်းကြီးကြပ်ရေးရုံးများ တိုးချဲ့ဖွင့်လှစ်ခြင်း၊
 ကုန်တင်ကုန်ချအလုပ်သမား ကြီးကြပ်ရေးရုံးများ(ဌာနခွဲ)များ တိုးချဲ့ဖွင့်လှစ်ခြင်းတို့ကို ကြီးကြပ်ခြင်းနှင့် အတည်ပြုအမိန့်များ ထုတ်ပြန်ပေးခြင်း။
- (ည) အလုပ်သမားအသစ်များ ခန့်ထားခြင်းနှင့် မှတ်ပုံတင်ကုန်တင်ကုန်ချအလုပ်သမား အင်အားလျော့ ခြင်း၊ ပြစ်မှုကျူးလွန်သောအလုပ်သမားတို့ကို အရေးယူခြင်း၊ ထုတ်ပယ်ခြင်းကိစ္စရပ်များအား မြို့နယ်ကုန်တင်ကုန်ချလုပ်ငန်းကြီးကြပ်ရေးရုံးများ၏ တင်ပြချက်များကို ကြီးကြပ်စစ်ဆေးခြင်းနှင့် အတည်ပြုအမိန့်များ ထုတ်ပြန်ပေးခြင်း။
- (ဋ) တိုးချဲ့ဖွင့်လှစ်သော မြို့နယ်ကုန်တင်ကုန်ချလုပ်ငန်းကြီးကြပ်ရေးရုံးများနှင့် ကုန်တင်ကုန်ချ အလုပ်သမားကြီးကြပ်ရေးရုံး(ဌာနခွဲ)များ၏ အနည်းဆုံးနှင့် အများဆုံးလုပ်သားအင်အား သတ်မှတ် ပေးခြင်းနှင့် အတည်ပြုခြင်း။
- (ဌ) တိုင်းဒေသကြီးကုန်တင်ကုန်ချလုပ်ငန်းများရှိ မှတ်ပုံတင်ကုန်တင်ကုန်ချ အလုပ်သမားများအနက် တစ်ဦးဦးကဖြစ်စေ၊ အစုအဖွဲ့အလိုက်ဖြစ်စေ၊ ၎င်းတို့၏ နစ်နာချက်များကို တင်ပြတိုင်ကြားလာပါက စုံစမ်းစစ်ဆေးရေးအဖွဲ့များဖွဲ့စည်း၍စစ်ဆေးခြင်းနှင့် အရေးယူဆောင်ရွက်မှုများပြုလုပ်ခြင်း။
- (ဍ) ကုန်တင်ကုန်ချအလုပ်သမားများ ခန့်ထားခြင်း၊ မှတ်ပုံတင်ခြင်းတို့နှင့်စပ်လျဉ်း၍ စည်းမျဉ်း (သို့မဟုတ်)စည်းကမ်းချက်များ သတ်မှတ်ပေးခြင်း။
- (ဎ) ကုန်တင်ကုန်ချအလုပ်သမားများ၏ လုပ်ငန်းခွင်ဘေးအန္တရာယ်ကင်းရှင်းရေးနှင့် မတော်တဆ ထိခိုက်မှုမဖြစ်ပွားစေရေးတို့အတွက် စနစ်တကျဆောင်ရွက်ပေးခြင်းနှင့် ကြီးကြပ်လမ်းညွှန်မှုပေးခြင်း။
- (ဏ) ကုန်တင်ကုန်ချအလုပ်သမားများ၏ သက်သာချောင်ချိရေးလုပ်ငန်းများ ဆောင်ရွက်ပေးခြင်း၊ သက်သာချောင်ချိရေးရန်ပုံငွေများတည်ထောင်ခြင်း၊ စီမံခန့်ခွဲခြင်းတို့နှင့်စပ်လျဉ်း၍ စစ်ဆေးခြင်းနှင့် ကြီးကြပ်ခြင်း။
- (တ) တိုင်းဒေသကြီးအတွင်းရှိ ကုန်တင်ကုန်ချအလုပ်သမားများ၏ လုပ်ငန်းခွင်တည်ငြိမ်အေးချမ်းရေး အတွက် အမိန့်များထုတ်ပြန်ပေးခြင်း။

လုပ်ငန်းခွင်စည်းကမ်းချက်များ သတ်မှတ်ခြင်းနှင့် အပြစ်ပေးအရေးယူခြင်းများကို ဆောင်ရွက်ခြင်း။

(ထ) မြို့နယ်ကုန်တင်ကုန်ချကော်မတီများ၏ လုပ်ငန်းတာဝန်များကိုစနစ်တကျ ဆောင်ရွက်နိုင်ရန် အတွက် တိုင်းဒေသကြီးအစိုးရအဖွဲ့က ဥပဒေနှင့်အညီခန့်အပ်တာဝန်ပေးထားသော ဦးစီးအရာရှိနှင့် အဖွဲ့ဝင်များကိုအခြေခံလျက် မြို့နယ်ကုန်တင်ကုန်ချကော်မတီရုံးများကိုဖွဲ့စည်းပြီး လုပ်ငန်းတာဝန်များ သတ်မှတ်ခြင်း။

(ဒ) မြို့နယ်ကုန်တင်ကုန်ချလုပ်ငန်းကြီးကြပ်ရေးရုံးများ၏ ရသုံးမှန်းခြေ(ကော်မတီရန်ပုံငွေ) စာရင်း များအား အတည်ပြုသတ်မှတ်ပေးခြင်းနှင့် ကြီးကြပ်ကွပ်ကဲခြင်း။

(ခ) မြို့နယ်ကုန်တင်ကုန်ချလုပ်ငန်းကြီးကြပ်ရေးရုံးများ တိုးချဲ့ဖွဲ့စည်းဖွင့်လှစ်ခြင်းနှင့် ပတ်သက်၍ မူသတ်မှတ်ခြင်း။

(န) ကုန်တင်ကုန်ချအလုပ်သမားကြီးကြပ်ရေးရုံးများ၏ လုပ်ငန်းတာဝန်များကို စနစ်တကျဆောင်ရွက် နိုင်ရန်အတွက် လုပ်ငန်းခွင့်ပြုချက်ရရှိသူများနှင့် အလုပ်သမားမှူးအဆင့်ဆင့်တို့၏ အဖွဲ့ဝင်များကို အခြေခံလျက် လုပ်ငန်းခွင့်ကြီးကြပ်ရေးကော်မတီရုံးကိုဖွဲ့စည်းပြီး လုပ်ငန်းတာဝန်များ သတ်မှတ်ခြင်း။

(ပ) တိုင်းဒေသကြီးကုန်တင်ကုန်ချလုပ်ငန်းကြီးကြပ်ရေးကော်မတီသည် တိုင်းဒေသကြီးကုန်တင်ကုန်ချ လုပ်ငန်းနှင့်သက်ဆိုင်သည့် အလံပုံစံ၊ အလံအရွယ်အစား၊ ရုံးတံဆိပ်၊ ရင်ထိုး၊ လက်မောင်း တံဆိပ်နှင့် ဝတ်စုံ(Uniform)များကို သတ်မှတ်ပေးပြီး ရန်ကုန်တိုင်းဒေသကြီးအစိုးရအဖွဲ့၏ ခွင့်ပြုချက်ဖြင့် အတည်ပြုပြဋ္ဌာန်းခြင်း။

၈။ မြို့နယ်ကုန်တင်ကုန်ချကော်မတီ၏ လုပ်ငန်းတာဝန်များမှာ အောက်ပါအတိုင်း ဖြစ်သည်-

(က) မြို့နယ်အတွင်းရှိ ကုန်တင်ကုန်ချလုပ်ငန်းများ စနစ်တကျရှိစေရေးနှင့် မှတ်ပုံတင်ကုန်တင်ကုန်ချ အလုပ်သမားများ သက်သာချောင်ချိရေးတို့အတွက် ဤဥပဒေအရထုတ်ပြန်ထားသည့် အမိန့်နှင့် ညွှန်ကြားချက်များ၊ ဘဏ္ဍာရေးစည်းမျဉ်းများနှင့်အညီ ကြီးကြပ်ဆောင်ရွက်ခြင်းနှင့် စစ်ဆေးခြင်း။

- (ခ) မြို့နယ်အတွင်း၌ ကုန်တင်ကုန်ချလုပ်ငန်းများတွင် မှတ်ပုံတင်ကုန်တင်ကုန်ချအလုပ်သမားအဖြစ် လုပ်ကိုင်လိုသူများရှိပါက စနစ်တကျရွေးချယ်၍ မှတ်ပုံတင်ခွင့်ရရှိရေးအတွက် ဆောင်ရွက်ပေးခြင်းနှင့် တိုင်းဒေသကြီးကုန်တင်ကုန်ချကော်မတီသို့တင်ပြ၍ အတည်ပြုချက်ရယူခြင်း။
- (ဂ) မြို့နယ်အလိုက်သတ်မှတ်ထားသည့် အနည်းဆုံးနှင့်အများဆုံး လုပ်သားအင်အားသတ်မှတ်ချက်များ၊ ကရုဏာကြေးသတ်မှတ်ချက်များ၊ လုပ်ငန်းဆောင်ရွက်ချက်များကိုပြုစု၍ တိုင်းဒေသကြီး ကုန်တင်ကုန်ချကော်မတီသို့ တင်ပြအတည်ပြုချက်ရယူခြင်း။
- (ဃ) မြို့နယ်ကုန်တင်ကုန်ချလုပ်ငန်းကြီးကြပ်ရေးရုံး၏ လစဉ်ရန်ပုံငွေစုဆောင်းရရှိမှုနှင့် အသုံးစရိတ်များ သုံးစွဲမှုများကို ငွေစာရင်းဆိုင်ရာ လုပ်ထုံးလုပ်နည်းများနှင့်အညီဆောင်ရွက်၍ တိုင်းဒေသကြီး ကုန်တင်ကုန်ချကော်မတီသို့ တင်ပြဆောင်ရွက်ခြင်း။
- (င) မှတ်ပုံတင်ကုန်တင်ကုန်ချ အလုပ်သမားများအတွက် ဒေသန္တရကုန်ဈေးနှုန်းများနှင့် လိုက်လျောညီထွေရှိသည့် ကုန်တင်ကုန်ချ လုပ်ခနှုန်းထားများ တိုးမြှင့်ရန်လိုအပ်လာပါက မြို့နယ်အထွေထွေအုပ်ချုပ်ရေးဦးစီးဌာနသို့တင်ပြ၍ ဆက်စပ်ပတ်သက်သည့် ကုန်သည်များ၊ လုပ်ငန်းရှင်များနှင့်ညှိနှိုင်းခြင်း၊ သင့်တင့်လျောက်ပတ်သည့် ကုန်တင်ကုန်ချလုပ်ခဈေးနှုန်းများကို ပြင်ဆင်သတ်မှတ်၍ မြို့နယ်အထွေထွေအုပ်ချုပ်ရေးဦးစီးဌာနသို့ ပြန်လည်တင်ပြခွင့်ပြုချက် ရယူပြီး တိုင်းဒေသကြီးကုန်တင်ကုန်ချကော်မတီသို့တင်ပြ၍ အတည်ပြုချက် ရယူဆောင်ရွက်ခြင်း။
- (စ) ကုန်တင်ကုန်ချလုပ်ခဈေးနှုန်းများ ညှိနှိုင်းဆောင်ရွက်ရာတွင် မြို့နယ်အဆင့်နှင့် မပြီးပြတ်ပါက တိုင်းဒေသကြီးကုန်တင်ကုန်ချကော်မတီသို့ ဆက်လက်ညှိနှိုင်းပေးရန်အတွက် တင်ပြဆောင်ရွက်ခြင်း။
- (ဆ) မြို့နယ်ကုန်တင်ကုန်ချကော်မတီသည် နှစ်စဉ်ဘဏ္ဍာရေးနှစ်အတွက် ရသုံးမှန်းခြေ(ကော်မတီရန်ပုံငွေ) စာရင်းကို ဥက္ကဋ္ဌမှ တာဝန်ယူရေးဆွဲ၍

တိုင်းဒေသကြီးကုန်တင်ကုန်ချလုပ်ငန်းကြီးကြပ်ရေး ကော်မတီသို့ တင်ပြခြင်းနှင့် အတည်ပြုချက်ရယူ ဆောင်ရွက်ခြင်း။

- (ဇ) မြို့နယ်ကုန်တင်ကုန်ချလုပ်ငန်းကြီးကြပ်ရေးရုံးလက်အောက်ရှိ (ကုန်တင်ကုန်ချအလုပ်သမား ကြီးကြပ်ရေးရုံးများ) လုပ်ငန်းဌာနခွဲများအလိုက် လုပ်ငန်းခွင်ကြီးကြပ်ရေးကော်မတီများ ဖွဲ့စည်း ဆောင်ရွက်ခြင်း။
- (ဈ) တိုင်းဒေသကြီးကုန်တင်ကုန်ချကော်မတီမှ အခါအားလျော်စွာညွှန်ကြားသော လုပ်ငန်းတာဝန်များကို ဆောင်ရွက်ခြင်း။

အခန်း(၅)

ခွင့်ပြုချက်တောင်းခံခြင်း၊ ထုတ်ပေးခြင်း၊ ငြင်းပယ်ခြင်းနှင့် ပြန်လည်ရုတ်သိမ်းခြင်း

၉။ ၁၉၅၉ ခုနှစ် အလုပ်သမားများ အလုပ်အကိုင်ကြီးကြပ်အုပ်ချုပ်ရေးအမိန့် (The Labour Employment Control Order, 1959)အရလည်းကောင်း၊ ယင်းအမိန့်တို့အရပြုလုပ်သည့် ၁၉၇၀ ပြည့်နှစ် ပြည်တွင်းကုန်တင်ကုန်ချအလုပ်သမားများ စောင့်ရှောက်ရေးစည်းမျဉ်းဥပဒေများအရလည်းကောင်း လုပ်ကိုင် လျက်ရှိသော တိုင်းဒေသကြီးအစိုးရအဖွဲ့လက်အောက်ရှိ မြို့နယ်ပြည်တွင်းကုန်တင်ကုန်ချကော်မတီရုံးများသည် တိုင်းဒေသကြီးကုန်တင်ကုန်ချကော်မတီမှတစ်ဆင့် တိုင်းဒေသကြီးအစိုးရအဖွဲ့၏အတည်ပြုချက်ဖြင့် တိုင်းဒေသကြီး အတွင်းရှိမြို့နယ်များတွင် ဖွင့်လှစ်ထားသည့်အတိုင်း ကုန်တင်ကုန်ချလုပ်ငန်းများကို ဆက်လက်လုပ်ကိုင်ခွင့် ရှိရမည်။

၁၀။ ကုန်တင်ကုန်ချအလုပ်သမား(၅၀)ဦးနှင့်အထက်ရှိပြီး တစ်နှစ်အတွင်း အလုပ်လုပ်ချိန်ကာလ (၄)လ ရှိသည့် ကုန်တင်ကုန်ချလုပ်ငန်းတစ်ရပ်ရပ်ကို လုပ်ကိုင်လျက်ရှိသော (သို့မဟုတ်) လုပ်ကိုင်လိုသော အောက်ဖော်ပြပါလုပ်ငန်းတစ်ရပ်ရပ်သည် သက်ဆိုင်ရာမြို့နယ်ကုန်တင်ကုန်ချကော်မတီနှင့် သက်ဆိုင်ရာ မြို့နယ်အထွေထွေအုပ်ချုပ်ရေးဦးစီးဌာနရုံးမှတစ်ဆင့် သတ်မှတ်ချက်များနှင့်အညီ ကုန်တင်ကုန်ချလုပ်ငန်း လုပ်ကိုင်ခွင့်လျှောက်လွှာများကို စိစစ်ထောက်ခံတင်ပြချက်နှင့်အတူ တိုင်းဒေသကြီးကုန်တင်ကုန်ချကော်မတီသို့ ခွင့်ပြုချက်လျှောက်ထားရမည်-

- (က) ကားကြီးရပ်ကွင်းများ၊ ဈေးများ၊ ပွဲရုံများ၊ လေဆိပ်၊ သင်္ဘောဆိပ်၊ ကားဂိတ်၊ စက်လှေဆိပ်၊ ဘူတာရုံစသည့် အများပြည်သူသွားလာရေးဆိုင်ရာနေရာဌာနများရှိ ပုဂ္ဂလိကအဖွဲ့အစည်းများက ကြီးကြပ်လုပ်ကိုင်ဆောင်ရွက်လျက်ရှိသည့်ကုန်တင်ကုန်ချလုပ်ငန်း။
- (ခ) ရန်ကုန်မြို့တော်စည်ပင်သာယာရေးကော်မတီ (သို့မဟုတ်) စည်ပင်သာယာရေးအဖွဲ့က ကြီးကြပ်လျက်ရှိသော ဈေးများ၊ လေလံရကူးတို့ဆိပ်များ၊ သင်္ဘောဆိပ်ကမ်းများရှိကုန်တင်ကုန်ချ လုပ်ငန်း။
- (ဂ) အစိုးရဌာနမဟုတ်သောအဖွဲ့အစည်းများ၊ ပုဂ္ဂလိကလုပ်ငန်းရှင်များက တာဝန်ယူဆောင်ရွက် လျက်ရှိသော ပစ္စည်းသယ်ဆောင်သည့် ဝန်ဆောင်မှုလုပ်ငန်း။
- (ဃ) နိုင်ငံပိုင်စက်ရုံ၊ အလုပ်ရုံများတွင် ကုန်တင်ကုန်ချလုပ်ငန်းလုပ်ကိုင်နေသည့် ဌာန၊ အဖွဲ့အစည်း များရှိ ကုန်တင်ကုန်ချလုပ်ငန်း။

၁၁။ တိုင်းဒေသကြီးကုန်တင်ကုန်ချကော်မတီသည် ပုဒ်မ(၁၀)အရ လျှောက်ထားခြင်းကို စိစစ်ပြီး စည်းကမ်းချက်များသတ်မှတ်၍ ခွင့်ပြုချက်ထုတ်ပေးခြင်း(သို့မဟုတ်)ငြင်းပယ်ခြင်းတို့ကို ပြုလုပ်နိုင်သည်။

၁၂။ ကုန်တင်ကုန်ချလုပ်ငန်းလုပ်ကိုင်ရန် ခွင့်ပြုချက်ရရှိသည့်လုပ်ငန်းတစ်ရပ်ရပ်သည် တိုင်းဒေသကြီး ကုန်တင်ကုန်ချကော်မတီ၏စီမံခန့်ခွဲမှုအရ သက်ဆိုင်ရာမြို့နယ်ကုန်တင်ကုန်ချလုပ်ငန်းကြီးကြပ်ရေးကော်မတီရုံး၏ ကြီးကြပ်ကွပ်ကဲမှုအောက်၌ လုပ်ငန်းဌာနခွဲ(ကုန်တင်ကုန်ချအလုပ်သမားကြီးကြပ်ရေးရုံး) တစ်ခုအနေဖြင့် လုပ်ကိုင်ဆောင်ရွက်ရမည်။

၁၃။ တိုင်းဒေသကြီးကုန်တင်ကုန်ချကော်မတီသည် ထုတ်ပေးထားသော ကုန်တင်ကုန်ချလုပ်ငန်းလုပ်ကိုင်ခွင့် ခွင့်ပြုချက်ကို အကြောင်းတစ်ရပ်ရပ်ကြောင့် လိုအပ်ပါက သတ်မှတ်ကာလမတိုင်မီ ပြန်လည်ရုတ်သိမ်း နိုင်သည်။

အခန်း (၆)

ကုန်တင်ကုန်ချကော်မတီရုံးများကို ဖျက်သိမ်းခြင်း

၁၄။ မြို့နယ်ကုန်တင်ကုန်ချကော်မတီရုံး (သို့မဟုတ်) ကုန်တင်ကုန်ချအလုပ်သမား ကြီးကြပ်ရေး(ဌာနခွဲ)ရုံး တစ်ခုခုသည် လမ်းပန်းဆက်သွယ်မှုအခြေအနေ

ပြောင်းလဲမှုကြောင့်ဖြစ်စေ၊ လုပ်ငန်းနေရာပြောင်းရွှေ့ခြင်း အပါအဝင် အခြားလုံလောက်သော အကြောင်းတစ်ရပ်ရပ်ကြောင့်ဖြစ်စေ၊ ကုန်တင်ကုန်ချလုပ်ငန်းများ လျော့ကျလာခြင်းကြောင့် ခွင့်ပြုထားသည့်လုပ်ငန်းခွင့်ပြုချက်သက်တမ်းကာလမတိုင်မီ ဖျက်သိမ်းရမည့် အခြေအနေမျိုး ကြုံတွေ့လာပါက ထိုအခြေအနေကိုအကျိုးအကြောင်းပြည့်စုံစွာဖော်ပြလျက် ဖျက်သိမ်းခွင့် ပြုရန် တိုင်းဒေသကြီးကုန်တင်ကုန်ချလုပ်ငန်းကြီးကြပ်ရေးရုံးသို့ တင်ပြ၍ ဖျက်သိမ်းခွင့်တောင်းခံရမည်။

၁၅။ တိုင်းဒေသကြီးကုန်တင်ကုန်ချကော်မတီသည် ပုဒ်မ(၁၄)အရ တင်ပြချက်ကိုစိစစ်၍ လိုအပ်ပါက ကွင်းဆင်းစစ်ဆေးပြီး တိုင်းဒေသကြီးအစိုးရအဖွဲ့၏ ခွင့်ပြုချက်ဖြင့် မြို့နယ်ကုန်တင်ကုန်ချကော်မတီရုံး (သို့မဟုတ်) ကုန်တင်ကုန်ချအလုပ်သမားကြီးကြပ်ရေး(ဌာနခွဲ)ရုံးကို ဖျက်သိမ်းခွင့်ပြုနိုင်သည်။

၁၆။ ပုဒ်မ(၁၅)အရ ဖျက်သိမ်းခွင့်ရရှိသော မြို့နယ်ကုန်တင်ကုန်ချကော်မတီရုံး(သို့မဟုတ်) ကုန်တင်ကုန်ချ အလုပ်သမားကြီးကြပ်ရေး(ဌာနခွဲ)ရုံးသည် မိမိပိုင်ရွှေ့ပြောင်းနိုင်သောပစ္စည်းများ၊ မရွှေ့ပြောင်းနိုင်သော ပစ္စည်းများနှင့် သက်သာချောင်ချိရေးရန်ပုံငွေတို့ကို သတ်မှတ်ချက်များနှင့်အညီ စာရင်းရှင်းလင်းဖျက်သိမ်း ရမည်။

၁၇။ မြို့နယ်ကုန်တင်ကုန်ချကော်မတီရုံး (သို့မဟုတ်) ကုန်တင်ကုန်ချအလုပ်သမားကြီးကြပ်ရေး(ဌာနခွဲ) ရုံးသည် စာရင်းရှင်းလင်းဖျက်သိမ်းပြီးပါက ယင်းသို့ဖျက်သိမ်းပြီးစီးကြောင်းကို စာရင်းရှင်းတမ်းအပြည့်အစုံဖြင့် တိုင်းဒေသကြီးကုန်တင်ကုန်ချကော်မတီရုံးသို့ အစီရင်ခံတင်ပြရမည်။

၁၈။ တိုင်းဒေသကြီးကုန်တင်ကုန်ချကော်မတီသည် ဖျက်သိမ်းသည့် မြို့နယ်ကုန်တင်ကုန်ချကော်မတီရုံး (သို့မဟုတ်) ကုန်တင်ကုန်ချအလုပ်သမားကြီးကြပ်ရေး(ဌာနခွဲ)ရုံး၏ စာရင်းရှင်းလင်းဖျက်သိမ်းပြီးစီးမှုအား တိုင်းဒေသကြီးအစိုးရအဖွဲ့သို့ တင်ပြအစီရင်ခံရမည်။

အခန်း(၇)

သက်သာချောင်ချိရေးရန်ပုံငွေ ထူထောင်ခြင်း၊ ထိန်းသိမ်းခြင်းနှင့် စီမံခန့်ခွဲခြင်း

၁၉။ မြို့နယ်ကုန်တင်ကုန်ချကော်မတီရုံးနှင့် လက်အောက်ရှိ
 ကုန်တင်ကုန်ချအလုပ်သမားကြီးကြပ်ရေး(ဌာနခွဲ) ရုံးများသည်
 မှတ်ပုံတင်ကုန်တင်ကုန်ချအလုပ်သမားများ၏ လူမှုဖူလုံရေးနှင့်ဘဝအာမခံချက်ရရှိရေးအတွက်
 သက်သာချောင်ချိရေးရန်ပုံငွေတစ်ရပ်ကို သတ်မှတ်ချက်များနှင့်အညီ ထူထောင်ထားရှိရေး
 ကြီးကြပ်ကွပ်ကဲ ဆောင်ရွက်ရ၍ အလုပ်သမားများ၏သက်သာချောင်ချိရေးအကျိုးခံစားခွင့်များကို
 အောက်ပါအတိုင်းဆောင်ရွက် ရမည်-

(က) ငွေလက်ငင်းအကျိုးခံစားခွင့်တွင် မကျန်းမာမှုဆိုင်ရာခံစားခွင့်၊
 အလုပ်ခွင်ထိခိုက်မှုခံစားခွင့်၊ သက်ကြီးရွယ်အိုခံစားခွင့်၊
 မသန်စွမ်းမှုဆိုင်ရာခံစားခွင့်၊ အလုပ်မှနှုတ်ထွက်မှုဆိုင်ရာခံစားခွင့်၊
 သေဆုံးမှုဆိုင်ရာခံစားခွင့်၊ မီးဖွားမှုဆိုင်ရာခံစားခွင့်၊
 ပညာရေးဆိုင်ရာခံစားခွင့်များကို ခံစား စေရမည်။
 လူမှုဖူလုံရေးဥပဒေအရအကျိုးဝင်သော မြို့နယ်ဖြစ်ပါက ထိုအလုပ်သမားသည်
 လူမှုဖူလုံရေးဥပဒေအရ အကျိုးခံစားခွင့်ရှိစေရမည်။ လူမှုဖူလုံရေးဥပဒေအရ
 အကျိုးမဝင်သော အလုပ်သမားဖြစ်ပါက မြို့နယ်ကုန်တင်ကုန်ချကော်မတီ၏
 သတ်မှတ်ချက်နှင့်အညီ ခံစားခွင့် ရှိစေရမည်။

(ခ) လုပ်ငန်းခွင်အတွင်း သက်သာချောင်ချိရေးခံစားခွင့်ရရှိစေရန်
 လိုအပ်သောလုပ်ငန်းခွင်သုံး ကိရိယာများ လုံလောက်စွာစီစဉ်ထားရှိခြင်း၊
 သန့်ရှင်းစင်ကြယ်သော သောက်သုံးရေများ လုံလောက်စွာထားရှိခြင်း၊
 ရှေးဦးသူနာပြုသေတ္တာနှင့် လိုအပ်သောဆေးဝါးများ စီစဉ်ထားရှိခြင်း၊
 တူညီဝတ်စုံများထုတ်ပေးခြင်းများကို
 တိုင်းဒေသကြီးကုန်တင်ကုန်ချကော်မတီရုံးသို့ တင်ပြ၍ ဆောင်ရွက်ရမည်။

(ဂ) လုပ်ငန်းခွင်ပြင်ပ သက်သာချောင်ချိရေးခံစားခွင့်များရရှိစေရန်
 လုပ်သားများအားလပ်ချိန်တွင် နားနေနိုင်ရန်
 အလုပ်သမားရိပ်သာများဆောက်လုပ်ပေးခြင်း၊ ကွပ်ပျစ်/ ဖယောင်းပုဆိုး/ဖျာများ
 စီစဉ်ပေးခြင်း၊ သန့်စင်ခန်း/ရေချိုးခန်းများလုံလောက်စွာစီစဉ်ပေးခြင်း၊
 ဗဟုသုတတိုးပွားစေရန် ရုပ်မြင်သံကြားစက်၊ ဗီဒီယိုပြစက်၊
 ဂြိုဟ်တုရုပ်သံဖမ်းစက်များ စီစဉ်ထားရှိခြင်း၊ စာကြည့်တိုက်/ စာဖတ်ခန်းများ

စီစဉ်ထားရှိခြင်းတို့ကို တိုင်းဒေသကြီးကုန်တင်ကုန်ချကော်မတီရုံးသို့ တင်ပြ၍ ဆောင်ရွက်ရမည်။

၂၀။ မြို့နယ်ကုန်တင်ကုန်ချကော်မတီသည် သက်သာချောင်ချိရေးရန်ပုံငွေ ထိန်းသိမ်းခြင်း၊ သုံးစွဲခြင်း၊ ကရုဏာကြေးနှုန်း သတ်မှတ်ခြင်း၊ စီမံခန့်ခွဲခြင်းတို့နှင့်စပ်လျဉ်း၍ သတ်မှတ်ထားသော ဘဏ္ဍာရေးစည်းမျဉ်းများ၊ လုပ်ထုံးလုပ်နည်းများနှင့်အညီ တာဝန်ယူဆောင်ရွက်ရမည်။

၂၁။ ကုန်တင်ကုန်ချလုပ်ငန်းလုပ်ကိုင်ခွင့် ခွင့်ပြုချက်ရရှိသည့်လုပ်ငန်းတစ်ရပ်ရပ်သည် သက်သာချောင်ချိ ရေးရန်ပုံငွေထူထောင်ခြင်း၊ ထိန်းသိမ်းခြင်း၊ သုံးစွဲခြင်း၊ ကရုဏာကြေးနှုန်းသတ်မှတ်ခြင်း၊ စီမံခန့်ခွဲခြင်းတို့နှင့် စပ်လျဉ်း၍သတ်မှတ်ထားသော ဘဏ္ဍာရေးစည်းမျဉ်းများ၊ လုပ်ထုံးလုပ်နည်းများနှင့်အညီ တာဝန်ယူဆောင်ရွက်ရမည်။

အခန်း (၈)

လုပ်သားအင်အားဖွဲ့စည်းခြင်းနှင့်ကြီးကြပ်ကွပ်ကဲခြင်း

၂၂။ သက်ဆိုင်ရာမြို့နယ်အတွင်းရှိ ကုန်တင်ကုန်ချလုပ်ငန်းပမာဏများနှင့် လုပ်ငန်းလုပ်ကွက်များကို အခြေခံ၍ သယ်ယူပို့ဆောင်မှုနှင့်အတင်အချလုပ်ငန်းများကို နိုင်ငံခြားစွာဆောင်ရွက်နိုင်ရန်၊ လုပ်သားများ၏ လုပ်အားကိုမျှတစေရန်၊ အလုပ်သမားတစ်ဦးစီ၏ လုပ်ခဝင်ငွေများလျော့နည်းကျဆင်းမှု မရှိစေရန်အတွက် မြို့နယ်အလိုက်ရှိသည့်အနည်းဆုံးလုပ်သားအင်အားနှင့် အများဆုံးလုပ်သားအင်အား သတ်မှတ်ချက်များကို မြို့နယ်ကုန်တင်ကုန်ချကော်မတီရုံးသည် တိုင်းဒေသကြီးကုန်တင်ကုန်ချကော်မတီသို့ တင်ပြဆောင်ရွက်ရမည်။

၂၃။ မြို့နယ်ကုန်တင်ကုန်ချကော်မတီရုံးများသည် မိမိမြို့နယ်၏အနည်းဆုံးလုပ်သားအင်အားနှင့် အများဆုံး လုပ်သားအင်အားသတ်မှတ်ချက်များမှ လုပ်ငန်းအခြေအနေနှင့် လိုက်လျောညီထွေမှုရှိစေရေးအတွက် (၁)နှစ်တစ်ကြိမ် စိစစ်သုံးသပ်၍ တိုင်းဒေသကြီးကုန်တင်ကုန်ချကော်မတီရုံးသို့ တင်ပြရမည်။ အင်အား သတ်မှတ်ချက်ပြောင်းလဲရန်လိုအပ်လာပါက အကျိုးအကြောင်းခိုင်လုံစွာဖြင့် မြို့နယ်ကုန်တင်ကုန်ချကော်မတီ၏ ဆုံးဖြတ်ချက်ရယူကာ တိုင်းဒေသကြီးကုန်တင်ကုန်ချကော်မတီရုံးသို့တင်ပြ၍ ပြင်ဆင်အတည်ပြုချက် ရယူရမည်။

အခန်း(၉)

လုပ်ငန်းခွင်ဘေးအန္တရာယ်ကင်းရှင်းရေး

၂၄။ လုပ်သားများ၏ လုပ်ငန်းခွင်ဘေးအန္တရာယ်ကင်းရှင်းရေးအတွက် ကုန်တင်ကုန်ချလုပ်ငန်းများ ဆောင်ရွက်ရာတွင် အလုပ်သမားတစ်ဦး၏ အင်အားကိုမထိခိုက်စေရန် ILO Convention 127 အရ Recommendation 128 တွင်သတ်မှတ်ထားသည့် အောက်ဖော်ပြပါအလေးချိန်များအတိုင်း ဆောင်ရွက် စေရမည်-

- (က) ပေါင်အလေးချိန်ဖြင့်တွက်ချက်သော ကုန်ပစ္စည်းဖြစ်ပါက(၁၂၁)ပေါင် အထက်မကျော်လွန်စေရ။
- (ခ) ပိဿာအလေးချိန်ဖြင့်တွက်ချက်သော ကုန်ပစ္စည်းဖြစ်ပါက (၃၃.၆)ပိဿာထက် မကျော်လွန်စေရ။
- (ဂ) ကီလိုအလေးချိန်ဖြင့်တွက်ချက်သော ကုန်ပစ္စည်းဖြစ်ပါက (၅၅)ကီလို ထက်မကျော်လွန်စေရ။
- (ဃ) ကုန်ပစ္စည်းများကို အလေးချိန် ချိန်တွယ်ရာတွင် နေရာ၊ ကြီးကြပ်သူနှင့် လိုအပ်သည့်လုပ်ခွင်သုံး များကို စနစ်တကျထားရှိရမည်။

၂၅။ အထက်ဖော်ပြပါ အလေးချိန်များထက်ကျော်လွန်သော ကုန်ပစ္စည်းများဆောင်ရွက်ပါက အလုပ်သမားများ ဝန်မပီစေရေးအတွက် ကုန်ပစ္စည်း၏အလေးချိန်၊ အရွယ်ပမာဏကိုသုံးသပ်၍ အလုပ်သမားနှစ်ဦး (သို့မဟုတ်) လိုအပ်သည့်အလုပ်သမားဦးရေဖြင့် ထမ်းပိုးဆောင်ရွက်စေရမည်။

၂၆။ စက်ပစ္စည်းများ၊ ပေကျံကုန်ပစ္စည်းများ၊ မီးလောင်ပေါက်ကွဲလွယ်သောကုန်ပစ္စည်းများအား အတင်အချ လုပ်ငန်းများဆောင်ရွက်ပါက စနစ်တကျကြီးကြပ်ဆောင်ရွက်ရမည်။

အခန်း(၁၀)

လုပ်ခန့်နန်းထားများသတ်မှတ်ခြင်း

၂၇။ မြို့နယ်ကုန်တင်ကုန်ချကော်မတီရုံးများမှ ဆောင်ရွက်လျက်ရှိသော လုပ်ခန့်နန်းထားများသည် သက်ဆိုင်ရာ ဒေသအာဏာပိုင်အဖွဲ့အစည်းများက အတည်ပြုထားသောလုပ်ခန့်နန်းထားများသာ ဖြစ်ရမည်။

၂၈။ သတ်မှတ်အတည်ပြုထားသောလုပ်ခနှုန်းထားများသည် ဒေသန္တရကာလနှင့်လျော်ညီစေရန် တိုးမြှင့် ပြင်ဆင်သတ်မှတ်ရန်လိုအပ်ပါက (၁)နှစ်တစ်ကြိမ် ပြင်ဆင်သတ်မှတ်နိုင်သည်။

၂၉။ မြို့နယ်ကုန်တင်ကုန်ချကော်မတီရုံးများသည် သက်ဆိုင်ရာဒေသအာဏာပိုင် အဖွဲ့အစည်းများက အတည်ပြုပြင်ဆင်သတ်မှတ်ထားသည့်လုပ်ခနှုန်းထားများကို စနစ်တကျပြုစု၍ အတည်ပြုစာနှင့်အတူ တိုင်းဒေသကြီးကုန်တင်ကုန်ချကော်မတီရုံးသို့ တင်ပြအစီရင်ခံရမည်။

အခန်း (၁၁)

လုပ်ငန်းခွင်စည်းကမ်းများသတ်မှတ်ခြင်းနှင့် အရေးယူခြင်း

၃၀။ ကုန်တင်ကုန်ချလုပ်ငန်းသဘာဝအရ အလုပ်ချိန်တိတိကျကျ သတ်မှတ်ရန်မဖြစ်နိုင်သော်လည်း မြို့နယ်ကုန်တင်ကုန်ချကော်မတီရုံးများသည် မိမိမြို့နယ်၏ လုပ်ငန်းသဘာဝနှင့်ကိုက်ညီသော အလုပ်သမား ဂိုဏ်းချချိန်နှင့် ဂိုဏ်းသိမ်းချိန်များကို မြို့နယ်ကုန်တင်ကုန်ချကော်မတီ၏ ဆုံးဖြတ်ချက်များဖြင့် သတ်မှတ်ထားရှိ ရမည်။

၃၁။ လုပ်သားများလုပ်ငန်းခွင်တွင် စည်းကမ်းတကျရှိစေရန် အလုပ်မဆင်းနိုင်သည့် လုပ်သားများအတွက် ပြက္ခဒိန်နှစ်တစ်နှစ်အတွင်း ခွင့်ခံစားနိုင်စေရန် ခွင့်ရက်များကို သတ်မှတ်ပေးရမည်။

၃၂။ ကုန်တင်ကုန်ချလုပ်ငန်းများဆောင်ရွက်နေစဉ်အတွင်း တာဝန်ပျက်ကွက်ခြင်း၊ ကုန်ပစ္စည်းပျက်စီးဆုံးရှုံးခြင်း၊ ကုန်ပစ္စည်းခိုးယူခြင်း၊ ခိုက်ရန်ဖြစ်ပွားခြင်း၊ မူးယစ်သောက်စားခြင်း၊ လောင်းကစားပြုလုပ်ခြင်း၊ လူစားထိုးခိုင်းစေခြင်း၊ ကိုယ်ကျိုးရှာမှုနှင့် အလွဲသုံးစားမှုများ မဖြစ်ပွားစေရေးအတွက် အရေးယူဆောင်ရွက်မှုများပြုလုပ်နိုင်ရန် အလုပ်သမားကိုယ်စားလှယ်များပါဝင်သော စည်းကမ်းထိန်းသိမ်းရေးအဖွဲ့ကို စနစ်တကျဖွဲ့စည်းရမည်။

အခန်း(၁၂)

ပြစ်မှုနှင့်ပြစ်ဒဏ်များ

၃၃။ မည်သူမဆိုအောက်ပါပြုလုပ်မှုတစ်ရပ်ရပ်ကို ကျူးလွန်ကြောင်း
 ပြစ်မှုထင်ရှားစီရင်ခြင်းခံရလျှင် ထိုသူကို(၆)လထက်မပိုသော ထောင်ဒဏ်ဖြစ်စေ၊
 ကျပ်တစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ် စလုံးဖြစ်စေ ချမှတ်ရမည်-

- (က) သက်ဆိုင်ရာကုန်တင်ကုန်ချလုပ်ငန်း(သို့မဟုတ်)ကုန်စည်အမျိုးအစားအလိုက် သတ်မှတ်ထား သောအခကြေးငွေထက်ပိုမို၍ အများပြည်သူများထံမှ မတန်တဆလုပ်အားခတောင်းခံခြင်း။
- (ခ) သက်ဆိုင်ရာကုန်တင်ကုန်ချလုပ်ငန်း (သို့မဟုတ်) ကုန်စည်အမျိုးအစားအလိုက် သတ်မှတ် ထားသော လုပ်အားခများအားပေးချေရန် ပျက်ကွက်ခြင်း။
- (ဂ) ကုန်တင်ကုန်ချလုပ်ငန်းခွင့်ပြုချက်နှင့်စပ်လျဉ်း၍ စည်းကမ်းချက်တစ်ခုခုကို ချိုးဖောက်ခြင်း။
- (ဃ) တိုင်းဒေသကြီးကုန်တင်ကုန်ချကော်မတီ၏တာဝန်ပေးချက်အရ ကော်မတီ(သို့မဟုတ်) ကော်မတီဝင် တစ်ဦးဦးက ကုန်တင်ကုန်ချလုပ်ငန်းနှင့်စပ်လျဉ်း၍ တာဝန်အရ စုံစမ်းစစ်ဆေးမှုကိုတားဆီးခြင်း (သို့မဟုတ်) ဟန့်တားနှောငှပ်ယှက်ခြင်း (သို့မဟုတ်) အနိုင်အထက်ပြုခြင်း (သို့မဟုတ်) ခြိမ်းခြောက်ခြင်း။
- (င) ကုန်တင်ကုန်ချအလုပ်သမားများ၏ လုပ်အားခငွေများအား ဘဏ္ဍာရေးစည်းမျဉ်းနှင့်အညီ ခွဲဝေပေးရန် ပျက်ကွက်ခြင်း။

၃၄။ မည်သူမဆို အောက်ပါပြုလုပ်မှုတစ်ရပ်ရပ်ကို ကျူးလွန်ကြောင်း
 ပြစ်မှုထင်ရှားစီရင်ခြင်းခံရလျှင် ထိုသူကို(၃)နှစ်ထက်မပိုသော ထောင်ဒဏ်ဖြစ်စေ၊
 ကျပ်ငါးသိန်းထက်မပိုသောငွေဒဏ်ဖြစ်စေ၊ ဒဏ်နှစ်ရပ်စလုံး ဖြစ်စေ ချမှတ်ရမည်-

- (က) ပုဒ်မ(၉)နှင့် ပုဒ်မ(၁၀)အရ ခွင့်ပြုချက်ရယူရန် လိုအပ်သော ကုန်တင်ကုန်ချလုပ်ငန်းကို ခွင့်ပြုချက်မရှိဘဲ လုပ်ကိုင်ခြင်း။
- (ခ) မှတ်ပုံတင်ကုန်တင်ကုန်ချအလုပ်သမားများ၏ သက်သာချောင်ချိရေးရန်ပုံငွေနှင့် စပ်လျဉ်း၍ ခွင့်ပြုထားသည့် ကရုဏာကြေးနှင့် ထောက်ပံ့ကြေးတို့ကို သက်သာချောင်ချိရေးရန်ပုံငွေ ထုတ်ပေးရန် ပျက်ကွက်ခြင်းနှင့် အလွဲသုံးစားပြုလုပ်ခြင်း။

အခန်း (၁၃)

အထွေထွေ

၃၅။ တိုင်းဒေသကြီးကုန်တင်ကုန်ချကော်မတီသည် ကုန်တင်ကုန်ချလုပ်ငန်းခွင့်ပြုချက် ထုတ်ပေးခြင်းတို့နှင့် စပ်လျဉ်း၍ လုပ်ငန်းခွင့်ပြုချက်သက်တမ်း၊ လုပ်ငန်းခွင့်ပြုချက် အခကြေးငွေ၊ သက်တမ်းတိုးမြှင့်ခန့်နှင့် အခြားအခကြေးငွေများကို သတ်မှတ်ရမည်။

၃၆။ ဤဥပဒေပါပြစ်မှုတစ်ခုခုကို ဖောက်ဖျက်ကျူးလွန်သည့် မည်သည့်ပုဂ္ဂိုလ် (သို့မဟုတ်) အဖွဲ့အစည်းကိုမဆို တိုင်းဒေသကြီးကုန်တင်ကုန်ချကော်မတီ၏ ခွင့်ပြုချက်ဖြင့် လွှဲအပ်တာဝန်ပေးခြင်းခံရသူက သက်ဆိုင်ရာ မြို့နယ်တရားရုံးတွင် တရားစွဲဆိုခွင့်ရှိသည်။

၃၇။ ၁၉၅၉ ခုနှစ် အလုပ်သမားများ အလုပ်အကိုင်ကြီးကြပ်အုပ်ချုပ်ရေးအမိန့် (The Labour Employment Control Order, 1959) နှင့် ယင်းအမိန့်အရပြုလုပ်သည့် ၁၉၇၀ ပြည့်နှစ် ပြည်တွင်းကုန်တင်ကုန်ချ အလုပ်သမားများစောင့်ရှောက်ရေးစည်းမျဉ်းဥပဒေများ ၂၀၀၅ ခုနှစ်တွင် ထုတ်ပြန်ခဲ့သည်။ တည်မြဲအမိန့်၊ ဘဏ္ဍာရေးစည်းမျဉ်း၊ ၂၀၀၇ ခုနှစ်တွင်ထုတ်ပြန်သည့် အလုပ်သမားဝန်ကြီးဌာန ငွေစာရင်းဆိုင်ရာ လက်စွဲစာစောင်တို့သည် ဤဥပဒေနှင့်မဆန့်ကျင်သရွေ့ ဆက်လက်ကျင့်သုံးနိုင်သည်။

၃၈။ ဤ ဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင်-

- (က) ဝန်ကြီးဌာနသည် တိုင်းဒေသကြီးအစိုးရအဖွဲ့၏ သဘောတူညီချက်ဖြင့် လိုအပ်သော နည်းဥပဒေများ၊ စည်းမျဉ်းနှင့်စည်းကမ်းများကို ထုတ်ပြန်နိုင်သည်။
- (ခ) ဝန်ကြီးဌာနနှင့် တိုင်းဒေသကြီးကုန်တင်ကုန်ချကော်မတီသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ
ကျွန်ုပ်လက်မှတ်ရေးထိုးသည်။

(ပုံ) မြဝတီ
ဝန်ကြီးချုပ်
ရန်ကုန်တိုင်းဒေသကြီးအစိုးရအဖွဲ့